

## بچوں کے حقوق اور قرآنی تعلیمات

ڈاکٹر ظہور اللہ اللہ زہری

چیئر مین شعبہ علوم اسلامیہ، امپیریل کالج آف بزنس سٹڈیز، لاہور

### Abstract

*The Noble Qur'an is the Guidance for all Mankind, which was revealed to the Holy prophet for the guidance of Humanity. This book offers solution of all the problems which a person faces in his life. The Human beings needed a system of Rights and duties in the mutual relationship. Allah Almighty has described the rights and duties of mankind. So as the rights of the men and women are discussed in detail in the Quran, likewise the rights of the children are also described in it.*

*The most important rights described in the Holy Quran are; the right to life, right of nafqa (alimony), the right of Raza (breastfeeding), the right to inheritance, the right to compassion and loving and right to lineage. As Islam protects the life of a born child, likewise it also protects the life of an unborn baby. In this article all children's rights are explained in the light of the Holy Quran.*

*Kew Words: Children's Rights, The Holy Quran, Right to life, Right to living, Right to Breastfeeding, Right to inheritance, unborn child*

قرآن کریم پوری نسل انسانی کے لیے تاقیامت رہبر و راہنما ہے۔ انسانی معاشرے صدیوں بعد جن اخلاقی اور معاشرتی اصولوں تک پہنچے ہیں وہ اللہ تعالیٰ نے اپنی کتاب ہدایت میں آج سے ۱۵ صدیاں قبل واضح طور پر بیان فرمادیئے تھے۔ انسانی معاشروں کے پر امن زندگی گزارنے کے لیے یہ ضروری تھا کہ ان کے لیے آپس میں مل جل کر رہنے کے اصول و ضوابط بیان کیے جائیں۔ پس قرآن کریم نے افراد کے ایک دوسرے پر جو حقوق ہیں انہیں بیان کر دیا ہے انہیں حقوق العباد اور جدید اصطلاح میں حقوق انسانی (Human Rights) کہتے ہیں۔

اگر قرآن کریم کا بغور مطالعہ کریں تو ہمیں مختلف طبقات کے حقوق واضح طور پر نظر آتے ہیں۔ اس لحاظ سے یہ کتاب حقوق انسانی کا فرمان نظر آتی ہے۔ قرآن کریم میں جہاں عورتوں کے حقوق، اقلیتوں کے حقوق، حکمرانوں کے حقوق، رعایا کے حقوق، والدین کے حقوق، زوجین کے حقوق نمایاں طور پر نظر آتے ہیں وہاں بچوں کے حقوق بھی نمایاں طور پر نظر آتے ہیں۔ اس مقالے

## بچوں کے حقوق اور قرآنی تعلیمات

میں بچوں کے ان اہم حقوق کو بیان کیا گیا ہے جو قرآن کریم میں واضح طور پر بیان کیے گئے ہیں۔ وہ حقوق درج ذیل ہیں:

جان کے تحفظ کا حق، حق تعلیم و تربیت، حق نفقہ، حق نسب، حق رضاعت، حق مساوات، حق وراثت، حق شفقت و محبت

### جان کے تحفظ کا حق

ہر شخص کا یہ بنیادی حق ہے کہ اس کی جان کی حفاظت کی جائے خواہ وہ انسان مسلم ہو یا غیر مسلم، آزاد ہو یا غلام، بچہ ہو یا بڑا۔ قرآن حکیم نے مختلف مقامات پر انسانی زندگی کی اہمیت اور اس کا تقدس بیان کیا ہے۔ ارشاد باری تعالیٰ ہے:

وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ ط ذَلِكُمْ وَصَّيْتُكُمْ بِهِ لَعَلَّكُمْ تَعْقِلُونَ (۱)

”اور جس جان کو اللہ تعالیٰ نے حرام کر دیا تم اس کو بجز حق کے مت مار ڈالو (یعنی سوائے اس کے کہ یہ مارنا

حق ہو جیسے قصاص وغیرہ) یہ وہ باتیں ہیں جن کا (اللہ نے) تم کو حکم دیا ہے تاکہ تم سمجھو۔“

پھر خاص طور پر بچوں کے قتل کی نفی فرمائی کیوں کہ اس زمانے میں عرب کے بعض جہلاء بچوں

کے قتل کو عار نہیں سمجھتے تھے۔ بچوں کے قتل کے حوالے سے ارشاد ہوا:

”وَلَا تَقْتُلُوا أَوْلَادَكُمْ مِنْ إِمْلَاقٍ ط نَحْنُ نَرُزُّكُمْ وَإِيَّاهُمْ (۲)

”اور ناداری کی وجہ سے اپنی اولاد کو قتل نہ کرنا کیوں کہ ہم تم کو اور ان کو رزق دیتے ہیں۔“

اور ارشاد فرمایا

”وَلَا تَقْتُلُوا أَوْلَادَكُمْ خَشْيَةَ إِمْلَاقٍ ط نَحْنُ نَرُزُّكُمْ وَإِيَّاكُمْ ط كَانَ خَطَاً (۳)

”اور تم اپنی اولاد کو مفلسی کے خوف سے قتل مت کرو، ہم ہی انہیں (بھی) روزی دیتے ہیں اور تمہیں بھی،

بے شک ان کو قتل کرنا بہت بڑا گناہ ہے۔“

بچوں کے قتل کی عمومی ممانعت کے بعد خاص طور پر بچیوں کے قتل کی مذمت فرمائی ہے۔ ارشاد باری تعالیٰ ہے:

”وَإِذَا الْمَوْءُؤَةُ دَعَتْ سَيْلَتْهُ بِأَيِّ ذَنْبٍ قُتِلَتْ“ (۴)

”اور جب زندہ ذن کی ہوئی لڑکی سے پوچھا جائے گا کہ وہ کس گناہ کے باعث قتل کی گئی تھی۔“

ان لوگوں کو جو اپنے جھوٹے وقار کی خاطر معصوم بچیوں کو زندہ درگور کر دیتے تھے یہ وعید سنائی کہ جس بچی کو ظلماً قتل کیا جاتا

ہے وہ کل قیامت کے روز جب یہ سوال کرے گی کہ اسے کس جرم کی پاداش میں قتل کیا گیا تو پھر اس کا کیا جواب دو گے؟

اللہ تعالیٰ کے ہاں انسانی جان کی قدر و قیمت کس قدر ہے۔ اس کا اندازہ اس بات سے لگایا جاسکتا ہے کہ اللہ تعالیٰ نے ایک

انسانی جان کے قتل کو پوری انسانیت کا قتل قرار دیا ہے اور ایک انسان کی زندگی بچانے کو پوری انسانیت بچانے کے مترادف قرار دیا

ہے۔ (۵)

قتل کی مذمت کے حوالے سے ایک آیت اور دیکھیے:

وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ (۶)

”اور اس جان کو قتل نہ کرو جس کو اللہ تعالیٰ نے حرام ٹھہرایا ہے مگر حق کے ساتھ۔“

جب کسی شخص نے حاملہ عورت کو پیٹ پر، پشت پر یا کسی اور عضو پر ضرب لگائی یا اسے دھکا دیا یا اس کو قتل کرنے کی دھمکی دی یا کسی وجہ سے خوف زدہ کیا جس کی وجہ سے اس نے نامکمل بچے کو وقت سے قبل جنم دے دیا تو ایسے فعل کا مرتکب شخص مجرم ہوگا، جس جنین پر زیادتی کی گئی ہے وہ جنین مذکور ہو یا مؤنث اور اس پر جناہت عمد کی گئی ہو یا خطا اس زیادتی کے مرتکب شخص پر غرہ لازم ہوگا۔

### حق نفقہ

ہر بچے کا یہ حق ہے کہ اس کے والدین اس کی پرورش کریں اور ان کی جسمانی نشوونما کا بھی خیال رکھیں۔ قرآن کریم میں بچے کے نان و نفقہ کی ذمہ داری والد کے ذمہ قرار دی گئی ہے۔ بچے کے نفقہ کا ثبوت قرآن کریم کی اس آیت مبارکہ سے ہے:

لِيُنْفِقَ ذُو سَعَةٍ مِّنْ سَعَتِهِ وَمَنْ قُدِرَ عَلَيْهِ رِزْقُهُ فَلْيُنْفِقْ مِمَّا آتَاهُ اللَّهُ (۷)

”صاحب وسعت کو اپنی وسعت سے خرچ کرنا چاہیے اور جس شخص پر اس کا رزق تنگ کر دیا گیا ہو تو وہ اسی میں سے خرچ کرے جو اسے اللہ تعالیٰ نے عطا فرمائی ہے۔“

پس ہر والد کے ذمہ لازم ہے کہ وہ اپنے بچوں کی ضروریات کا خیال رکھے، ان کا علاج کرائے اور ان کی تعلیم و تربیت اور دیگر تمام ضروریات کو پورا کرے۔ ایک اور مقام پر ارشاد فرمایا:

وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُنَمِّمَ الرِّضَاعَةَ وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ (۸)

”اور مائیں اپنی اولاد کو پورے دو سال دودھ پلائیں۔ یہ اس کے لئے ہے جو دودھ پلانے کی مدت پوری کرنا چاہے۔ اور دودھ پلانے والی ماؤں کا کھانا اور پہننا دستور کے مطابق بچے کے باپ پر لازم ہے۔“

اس آیت مبارکہ میں اللہ تعالیٰ نے باپ پر دودھ پلانے والی کی جو اجرت لازم کی ہے تو دراصل یہ اس بچے پر خرچ ہے کیونکہ بچے کے پیٹ میں غذا اس عورت کے واسطے سے پہنچ رہی ہے۔

اگر کسی بچے کا باپ موجود نہ ہو یا موجود ہو مگر اتنا مفلس ہو کہ بمشکل اپنے اخراجات برداشت کرتا ہو تو پھر اس بچے کا نفقہ اس کے دیگر رشتہ داروں پر واجب ہوگا۔ رشتہ داروں پر نفقہ کے وجوب کی دلیل ارشاد باری تعالیٰ ہے:

وَعَلَى الْوَارِثِ مِثْلُ ذَلِكَ (۹)

”اور وارث کے ذمہ (یہ نفقہ) اسی قدر ہے (جس قدر یہ باپ کے ذمہ تھا)“

جس طرح ایک پیدائش شدہ بچے کا نفقہ اس کے باپ پر لازم ہے اسی طرح جنین جو کہ ابھی ماں کے پیٹ میں ہے، کا نفقہ بھی اس کے والد پر لازم ہے۔

قرآن کریم کی آیت واضح کر رہی ہے کہ عورت کا نفقہ اس حمل یعنی جنین کی وجہ سے ہی لازم ہے۔

وَإِنْ كُنَّ أَوْلَادٍ حَمْلٌ فَأَنْفِقُوا عَلَيْهِنَّ حَتَّىٰ يَضَعْنَ حَمْلَهُنَّ (۱۰)

”اور اگر وہ (بیویاں) حمل والی ہوں تو ان کا نفع دو یہاں تک کہ وہ وضع حمل کر دیں۔“

### حق رضاعت

بچے کا ایک اہم حق یہ ہے کہ اس کی صحیح طور پر پرورش کی جائے اور اس کی صحت و سلامتی کا خیال رکھا جائے۔ بچہ چونکہ اپنی بیماری یا تکلیف کا اظہار نہیں کر سکتا اس لیے اس کی پرورش انتہائی مشکل مسئلہ ہوتی ہے۔ یہ ماں کی ہستی ہی ہے جو بچے کی تکلیف کا احساس کر سکتی ہے اور اس کے دل میں چونکہ بہت زیادہ شفقت کا مادہ رکھ دیا گیا ہے اس لیے وہ اس کی حفاظت اپنی جان سے بھی زیادہ کرتی ہے۔ اس لیے اسلام نے بچے کی رضاعت اور حضانت ماں کے سپرد کی ہے تاکہ بچے کی بہتر نگہداشت ہو سکے۔ رضاعت بچے کا ایک اہم حق ہے اور اس کا پورا کرنا والدین پر ہر حال میں لازم ہے اور یہ والدہ پر فرض ہے کیونکہ ارشاد باری تعالیٰ ہے:

وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُنْتَمِ الرِّضَاعَةَ (۱۱)

”اور مائیں اپنی اولاد کو پورے دو سال دودھ پلائیں یہ اس کے لئے ہے جو رضاعت پوری کرنا چاہے۔“

تین حالات میں سے کوئی حالت موجود ہو تو بالاتفاق ماں پر اپنے بچے کو دودھ پلانا واجب ہوگا:

..... ماں کے علاوہ کوئی ایسی عورت موجود نہیں جو اجرت کے بغیر یا اجرت پر بچے کو دودھ پلائے۔

..... باپ مفلس ہو کہ بچے کے لیے دودھ پلانے والی کا انتظام نہ کر سکے اور بچے کا بھی مال نہ ہو کہ جس سے دودھ پلانے والی کا انتظام کیا جاسکے اور مفت میں دودھ پلانے والی عورت میسر نہ ہو۔

..... بچہ ماں کے علاوہ کسی اور عورت کا دودھ نہ پیتا ہو اور اس طرح دودھ نہ پینے کی وجہ سے اس کی جان کو خطرہ ہو۔

ماں کے حق رضاعت کے مقدم ہونے کی دلیل درج ذیل ارشاد باری تعالیٰ سے بھی ثابت ہے:

لَا تَضَارَّ وَالِدَةٌ بِوَلَدِهَا وَلَا مَوْلُودٌ لَهُ بِوَلَدِهِ۔ (۱۲)

”نہ ماں کو اس کے بچے کے باعث نقصان پہنچایا جائے اور نہ باپ کو اس کی اولاد کے سبب سے۔“

حق رضاعت ماں کو حاصل ہے لیکن اگر ماں معاوضہ زیادہ طلب کرے اور اس کے مقابلے میں دوسری عورت کم معاوضے پر رضاعت کرے یا ماں معاوضے کے ساتھ دودھ پلائے مگر کوئی اور عورت بلا معاوضہ دودھ پلانے کے لیے تیار ہو تو پھر والدہ کا استحقاق ختم ہو جائے گا۔

اگر ماں دودھ پلانے کے قابل نہ ہو یا کسی وجہ سے دودھ نہ پلائے تو اس صورت میں والد کے ذمہ واجب ہوتا ہے کہ وہ

بچے کے دودھ پلانے کا انتظام کرے اور اس دودھ پلانے والی کی اجرت ادا کرے۔ ارشاد باری تعالیٰ ہے:

وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ (۱۳)

”اور دودھ پلانے والی ماؤں کا کھانا اور پہننا دستور کے مطابق بچے کے باپ پر لازم ہے۔“

### حق وراثت

## بچوں کے حقوق اور قرآنی تعلیمات

جس طرح ایک بالغ شخص کو مالی حقوق حاصل ہوتے ہیں اسی طرح ایک بچے کو بھی مالی حقوق حاصل ہوتے ہیں۔ بچے کو جو مالی حقوق حاصل ہیں ان میں ایک اہم حق، حق وراثت ہے۔ اہل عرب کا دستور یہ تھا کہ وہ بچوں اور عورتوں کو میراث نہیں دیتے تھے۔ امام ابو بکر الجصاص نے اس کا سبب ان الفاظ میں بیان کیا ہے:

كان أهل الجاهلية يتوارثون بشيئين: أحدهما النسب والآخر السبب فأما ما يستحق بالنسب فلم يكنوا يورثون الصغار ولا الإناث وإنما يورثون من قاتل على الفرس وحاز الغنيمة (۱۴)

”اہل عرب دو اسباب کی وجہ سے وراثت پاتے تھے، ایک نسب اور دوسرا سبب۔ نسب میں وہ بچوں اور عورتوں کو وارث نہیں ٹھہراتے تھے۔ وہ صرف اس شخص کو وراثت کا مستحق سمجھتے تھے جو گھوڑے پر چڑھ کر لڑائی کر سکے اور مال غنیمت حاصل کر سکے۔“

اسلام نے اپنی انقلابی تعلیمات کے ذریعے جہاں ہر گوشہء زندگی میں تبدیلی کی وہاں نظام میراث میں بھی تبدیلی فرمائی اور بچوں اور عورتوں کو بھی وراثت میں باقاعدہ شریک ٹھہرایا ہے۔ ارشاد باری تعالیٰ ہے:

وَالْمُسْتَضْعَفِينَ مِنَ الْوِلْدَانِ لَا وَآنْ تَقُومُوا لِلْيَتَامَىٰ بِالْقِسْطِ ط وَمَا تَفْعَلُوا مِنْ خَيْرٍ فَإِنَّ اللَّهَ كَانَ بِهِ عَلِيمًا (۱۵)

”اور نیز بے بس بچوں کے بارے میں (بھی) حکم ہے کہ یتیموں کے معاملے میں انصاف پر قائم رہا کرو اور تم جو بھلائی بھی کرو گے تو بے شک اللہ تعالیٰ اسے خوب جاننے والا ہے۔“

اس آیت مبارکہ میں اللہ تعالیٰ نے اولیاء کو عورتوں اور بچوں کے بارے میں ہدایت فرمائی ہے کہ وہ ان کا حق وراثت دیں جو کہ اس سے پہلے نہیں دیا جاتا تھا۔ قرآن کریم میں جہاں وراثت کا تذکرہ ہے وہاں چھوٹے بڑے کا فرق نہیں رکھا گیا۔ ارشاد باری تعالیٰ ہے:

يُوصِيكُمُ اللَّهُ فِي أَوْلَادِكُمْ لِلذَّكَرِ مِثْلُ الْاُنثِيَيْنِ (۱۶)

”اللہ تعالیٰ تمہیں تمہاری اولاد (کی وراثت) کے بارے میں حکم دیتا ہے کہ لڑکے کے لیے دو لڑکیوں کے برابر حصہ ہے۔“

## حق تعلیم و تربیت

ہر بچے کا یہ بنیادی حق ہے کہ اس کو تعلیم دی جائے اور اس کی احسن طریقے سے تربیت کی جائے۔ اسلام انسانی نفوس کی اصلاح کے لئے آیا ہے اور یہ اصلاح تعلیم اور تربیت کے بغیر ممکن نہیں۔ اس لئے والدین کے ساتھ ساتھ مملکت کی ذمہ داری ہے کہ وہ اپنے افراد کی دیگر ضروریات کی تکمیل کے ساتھ ساتھ ان کی تعلیم و تربیت کا انتظام کرے اور خاص طور پر بچوں کو تعلیم دینا فرض ہے تاکہ انہیں اپنی تخلیق کا مقصد واضح ہو سکے۔ تعلیم و تعلم کی اہمیت کا اندازہ اس امر سے لگایا جاسکتا ہے کہ اللہ تعالیٰ نے اپنے رسول مکرّم

ﷺ کو یہ حکم دیا کہ وہ اپنے رب کریم کے حضور ان الفاظ میں دعا کریں:

وَقُلْ رَبِّ زِدْنِي عِلْمًا (۱۷)

”اور (اے رسول) کہو! اے میرے رب! میرے علم میں اضافہ فرما۔“

اللہ تعالیٰ نے اہل علم کی شان کیا خوبصورت انداز میں بیان فرمائی ہے! ارشاد باری تعالیٰ ہے:

قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ إِنَّمَا يَتَذَكَّرُ أُولُو الْأَلْبَابِ (۱۸)

”کہہ دیجئے: کیا جو لوگ علم رکھتے ہیں اور جو لوگ علم نہیں رکھتے (سب) برابر ہو سکتے ہیں؟ بس نصیحت تو عقلمند لوگ ہی قبول کرتے ہیں۔“

ان تمام احکامات الہیہ میں علم کی فضیلت بیان ہوئی ہے بلکہ قرآن کے نزول کا آغاز ہی علم کی فضیلت سے ہوتا ہے:

اقْرَأْ بِاسْمِ رَبِّكَ الَّذِي خَلَقَ خَلَقَ الْإِنْسَانَ مِنْ عَلَقٍ اقْرَأْ وَرَبُّكَ الْأَكْرَمُ الَّذِي عَلَّمَ بِالْقَلَمِ عَلَّمَ الْإِنْسَانَ مَا لَمْ يَعْلَمْ (۱۹)

”پڑھو اپنے رب کے نام سے جس نے پیدا فرمایا۔ اس نے انسان کو علقہ سے پیدا کیا۔ پڑھیے اور آپ کا رب بڑا ہی کریم ہے جس نے قلم کے ذریعے علم سکھایا جس نے انسان کو وہ سکھا دیا جو وہ نہیں جانتا تھا۔“

### قرآن کریم میں بچوں کی تربیت کے راہنما اصول

جس طرح بچے کے لیے علم حاصل کرنا ضروری ہے اسی طرح اس کی تربیت بھی ضروری ہے اور والدین کا فرض ہے کہ بچوں کی تربیت احسن انداز میں کریں۔ اللہ تعالیٰ نے بچوں کی تربیت کے اصول بھی قرآن کریم میں واضح طور پر بیان فرمادیے ہیں۔ حضرت لقمان نے اپنے بیٹے کو جو نصائح فرمائی تھیں وہ والدین کے لیے پورا ایک ضابطہ ہیں۔ والدین اپنے بچوں کی تربیت انہی نصائح کی روشنی میں کر لیں تو یہ زندگی بچوں کے لیے جنت بن جائے گی۔ اللہ تعالیٰ نے ان نصائح کو ان الفاظ مبارکہ میں بیان فرمایا ہے:

وَإِذْ قَالَ لُقْمَانُ لِابْنِهِ وَهُوَ يَعِظُهُ يَا بُنَيَّ لَا تُشْرِكْ بِاللَّهِ إِنَّ الشِّرْكَ لَظُلْمٌ عَظِيمٌ وَوَصَّيْنَا الْإِنْسَانَ بِوَالِدَيْهِ حَمَلَتْهُ أُمُّهُ وَهْنًا عَلَى وَهْنٍ وَفِصْلُہُ فِي عَامَتَيْنِ أَنْ اشْكُرْ لِي وَلِوَالِدَيْكَ إِلَى الْمَصِيرِ وَإِنْ جَاهَدَاكَ عَلَى أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا وَصَاحِبْهُمَا فِي الدُّنْيَا مَعْرُوفًا ز وَاتَّبِعْ سَبِيلَ مَنْ أَنَابَ إِلَيَّ ثُمَّ إِلَيَّ مَرْجِعُكُمْ فَأُنَبِّئُكُمْ بِمَا كُنْتُمْ تَعْمَلُونَ يَا بُنَيَّ إِنَّهَا إِنْ تَكَ مِثْقَالَ حَبَّةٍ مِنْ خَرْدَلٍ فَتَكُنْ فِي صَخْرَةٍ أَوْ فِي السَّمَوَاتِ أَوْ فِي الْأَرْضِ يَأْتِ بِهَا اللَّهُ ط إِنَّ اللَّهَ لَطِيفٌ خَبِيرٌ يَا بُنَيَّ اقِمِ الصَّلَاةَ وَأْمُرْ بِالْمَعْرُوفِ وَانْهَ عَنِ الْمُنْكَرِ وَأَصْبِرْ عَلَى مَا أَصَابَكَ ط إِنَّ ذَلِكَ مِنْ عَزْمِ الْأُمُورِ وَلَا تُصَعِّرْ خَدَّكَ لِلنَّاسِ وَلَا تَمْشِ فِي الْأَرْضِ مَرْحًا ط إِنَّ اللَّهَ لَا يُحِبُّ كُلَّ

مُخْتَالٍ فَخُودٍ وَأَقْصِدْ فِي مَشْيِكَ وَاعْظُضْ مِنْ صَوْتِكَ إِنَّ أَنْكَرَ الْأَصْوَاتِ لَصَوْتُ  
الْحَمِيرِ (۲۰)

”اور (یاد کیجئے) جب لقمان نے اپنے بیٹے سے کہا اور وہ اسے نصیحت کر رہا تھا، اے میرے فرزند! اللہ کے ساتھ شرک نہ کرنا، بے شک شرک بہت بڑا ظلم ہے۔ اور ہم نے انسان کو اس کے والدین کے بارے میں (نیکی کا) تاکید حکم فرمایا، جسے اس کی ماں تکلیف پر تکلیف کی حالت میں (اپنے پیٹ میں) برداشت کرتی رہی اور جس کا دودھ چھوٹنا بھی دو سال میں ہے (اسے یہ حکم دیا) کہ تو میرا (بھی) شکر ادا کر اور اپنے والدین کا بھی۔ (تجھے) میری ہی طرف لوٹ کر آنا ہے۔ اور اگر وہ دونوں تجھ پر اس بات کی کوشش کریں کہ تو میرے ساتھ اس چیز کو شریک ٹھہرائے جس (کی حقیقت) کا تجھے کچھ علم نہیں ہے تو ان کی اطاعت نہ کرنا، اور دنیا (کے کاموں) میں ان کا اچھے طریقے سے ساتھ دینا، اور (عقیدہ و امور آخرت میں) اس شخص کی پیروی کرنا جس نے میری طرف توبہ و طاعت کا سلوک اختیار کیا۔ پھر میری ہی طرف تمہیں پلٹ کر آنا ہے تو میں تمہیں ان کاموں سے باخبر کر دوں گا جو تم کرتے رہے تھے۔ (لقمان نے کہا: اے میرے فرزند! اگر کوئی چیز رائی کے دانہ کے برابر ہو، پھر خواہ وہ کسی چٹان میں (چھپی) ہو یا آسمانوں میں یا زمین میں (تب بھی) اللہ اسے (روز قیامت حساب کے لیے) موجود کر دے گا۔ بے شک اللہ باریک بین (بھی) ہے آگاہ و خبردار (بھی) ہے۔ اے میرے فرزند! تو نماز قائم رکھ اور نیکی کا حکم دے اور برائی سے منع کر اور جو تکلیف تجھے پہنچے اس پر صبر کر، بے شک یہ بڑی ہمت کے کام ہیں۔ اور لوگوں سے (غرور کے ساتھ) اپنا رخ نہ پھیر، اور زمین پر اکڑ کر مت چل، بے شک اللہ ہر منکبم، اترا کر چلنے والے کو ناپسند فرماتا ہے۔ اور اپنے چلنے میں میانہ روی اختیار کر، اور اپنی آواز کو کچھ پست رکھا کر، بے شک سب سے بری آواز گدھے کی آواز ہے۔

ان نصاب میں دس امور پر زور دیا گیا ہے جو کہ درج ذیل ہیں:

- |  |  |
|--|--|
| i: اللہ تعالیٰ کے ساتھ کسی کو شریک نہ ٹھہرانا    | vi: امر بالمعروف اور نہی عن المنکر کا فریضہ سرانجام دینا |
| ii: والدین کے ساتھ حسن سلوک کرنا                 | vii: صبر سے کام لینا                                     |
| iii: صالحین کی اتباع کرنا                        | viii: تکبر سے اجتناب کرنا                                |
| iv: ہر شخص کو ہر وقت اپنا محاسبہ کرتے رہنا چاہیے | ix: چلنے میں میانہ روی اختیار کرنا                       |
| v: نماز کا قائم کرنا                             | x: آواز کو پست رکھنا                                     |

آج کل اکثر ماں باپ بچے کو ان امور کی نصیحت تو نہیں کرتے البتہ اس کے برعکس امور کا مظاہرہ کرتے ہیں جس کا بچے کے اخلاق کا پر برا اثر ہوتا ہے۔

## حق نسب

ہر پیدا ہونے والے بچے کا یہ حق ہے کہ اس کا نسب ہو۔ تاکہ معاشرے میں اس نسب کی وجہ سے اس کی پہچان ہو۔ نسب جس طرح پیدا ہونے والے بچے کا حق ہے اسی طرح والدین اور معاشرے کا بھی حق ہے۔ والدین کے لیے تو اس طور پر ہے کہ نسب کے ثبوت کے بعد ہی باپ اس بچے کو اپنے پاس رکھ سکے گا اور اس کے جوان ہونے کے بعد اس کے والدین اس کے مال کو اپنے تصرف میں لاسکیں گے اور اس بیٹے کی موت کی صورت میں اس کی وراثت کے مستحق ہو سکیں گے۔

معاشرے کے لیے اہمیت اس طور پر ہے کہ اگر کوئی بچہ بغیر نسب کے معاشرے میں پھرے اور اس کے بارے میں یہ کہا جائے کہ اس کے نسب میں شک ہے تو وہ اس عورت جس کے لطن سے پیدا ہوا ہے اس کے لیے، اس کے خاندان کے لیے اور معاشرے کے دیگر افراد کے لیے بھی باعث عار ہوگا۔

بچے کے لیے نسب کا ثبوت ضروری ہے کیونکہ اسے اپنے والدین سے نفقہ، رضاعت، حضانت اور وراثت وغیرہ تمام حقوق تب حاصل ہوں گے جب اس کا نسب والدین کے ساتھ ثابت ہوگا۔ پس اس بچے کی پرورش اور اس کے مالی مفادات کے تحفظ کے لیے اور اس کو عار سے بچانے کے لیے ضروری ہے کہ اس کا نسب ثابت ہو۔ اللہ تعالیٰ نے نسب کے ثبوت اور اس کی حفاظت کے لیے ارشاد فرمایا:

أَدْعُوهُمْ لِأَبَائِهِمْ هُوَ أَقْسَطُ عِنْدَ اللَّهِ (۲۱)

”تم ان کو ان کے باپ سے پکارا کرو۔ یہی اللہ تعالیٰ کے ہاں زیادہ عدل والی بات ہے۔“

حضور نبی اکرم ﷺ نے بھی نسب کی حفاظت پر بہت زور دیا ہے اور اس میں ملاوٹ کرنے والے کے لیے بہت سخت الفاظ فرمائے ہیں اور اس عمل کو کفر قرار دیا ہے۔ آپ ﷺ کا ارشاد گرامی ہے:

لا ترغبوا عن آبائكم فمن رغب عن أبيه فهو كفر۔ (۲۲)

”اپنے آباء سے اعراض نہ کرو پس جس نے اپنے باپ سے اعراض کیا (یعنی صحیح نسب چھپایا) اس نے کفر کیا۔“

## حق مساوات

بچے کا بنیادی حق یہ ہے کہ اس کے ساتھ حسن سلوک کیا جائے اور اس کے ساتھ کسی قسم کا امتیازی سلوک روا نہ رکھا جائے ورنہ بچہ نفسیاتی مسائل کا شکار ہو جاتا ہے۔ کسی بچے سے زیادہ پیار کرنا اور کسی بچے کو کم پیار کرنا اور بلاوجہ ڈانٹ ڈپٹ کرنا تو والدین کے لیے جائز ہے اور نہ اساتذہ کے لیے۔ اللہ تعالیٰ نے والدین کو اپنی اولاد کے درمیان عدل اور مساوات قائم کرنے کا حکم فرمایا ہے۔ ارشاد باری تعالیٰ ہے:

إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ  
يَعْطُكُمْ لَعَلَّكُمْ تَشْكُرُونَ (۲۳)

”بیشک اللہ تعالیٰ (ہر ایک کے ساتھ) عدل اور احسان کا حکم فرماتا ہے اور قربات داروں کو دیتے رہنے کا



## بچوں کے حقوق اور قرآنی تعلیمات

اور بے حیائی اور برے کاموں اور سرکشی و نافرمانی سے منع فرماتا ہے، وہ تمہیں نصیحت فرماتا ہے تاکہ تم خوب یاد رکھو۔“

جب اللہ تعالیٰ مؤمنین کو آپس میں عدل کا حکم دے رہا ہے تو پھر اولاد کا بدرجہ اولیٰ یہ حق ہے کہ ان کے درمیان عدل کیا جائے۔

حضور نبی اکرم ﷺ کا ارشاد ہے:

سَوَّأَ بَيْنَ أَوْلَادِكُمْ فِي الْعَطِيَّةِ، فَلَوْ كُنْتَ مَفْضَلًا أَحَدًا لَفَضَّلْتَ النِّسَاءَ۔ (۲۴)

”اپنی اولاد کے درمیان تحائف میں مساوات قائم کرو اور اگر (بالفرض مجال) میں (اولاد میں سے) کسی کو (تحائف میں) فضیلت دیتا تو عورتوں (یعنی بیٹیوں) کو فضیلت دیتا۔“

## حق شفقت و محبت

بچے کا یہ حق ہے کہ اس کے والدین اس کے ساتھ شفقت اور محبت سے پیش آئیں۔ اللہ تعالیٰ جب انسان کو ہر شخص سے حسن سلوک کرنے کا حکم دیتا ہے تو پھر انسان کی اولاد اس بات کی زیادہ مستحق ہے کہ اس کے والدین اس سے شفقت و محبت سے پیش آئیں۔ قرآن کریم میں اللہ تعالیٰ کے ایک محبوب پیغمبر کی اپنے بیٹے کے ساتھ محبت کو کس خوبصورت انداز میں پیش کیا گیا ہے۔

وَتَوَلَّىٰ عَنْهُمْ وَقَالَ يَا سَفَىٰ عَلٰى يُوسُفَ وَابْيَضَّتْ عَيْنُهُ مِنَ الْحُزْنِ فَهُوَ كَظِيمٌ قَالُوا تَاللّٰهِ تَفْتُوْنَا تَدَّكُرُ يُوسُفَ حَتَّىٰ تَكُونَ حَرَضًا أَوْ تَكُونَ مِنَ الْهٰلِكِيْنَ (۲۵)

”اور یعقوب نے ان سے منہ پھیر لیا اور کہا: ہائے افسوس! یوسف (کی جدائی) پر اور ان کی آنکھیں غم سے سفید ہو گئیں سو وہ غم کو ضبط کیے ہوئے تھے وہ بولے: اللہ کی قسم! آپ ہمیشہ یوسف (ہی) کو یاد کرتے رہیں گے یہاں تک کہ آپ قریب مرگ ہو جائیں گے یا آپ وفات پا جائیں گے۔“

بچہ کسی بھی حالت میں ہو اس پر شفقت کرنا ضروری ہے لیکن ایسا بچہ جس کا باپ فوت ہو چکا ہو اس پر شفقت کرنا اور اس سے محبت سے پیش آنا ہر شخص پر لازم ہے اور ایسے طریقے سے پیش آنا جس سے اس بچے کی دل آزاری ہو، سخت منع ہے۔ قرآن کریم نے یتامی کے ساتھ بھلائی کرنے کی ترغیب دی ہے۔ ارشاد باری تعالیٰ ہے:

وَيَسْأَلُونَكَ عَنِ الْيَتَامَىٰ قُلْ إِضْلَاحٌ لَّهُمْ خَيْرٌ وَإِنْ تُخَالِطُوهُمْ فَإِخْوَانُكُمْ مَطَّ وَاللّٰهُ يَعْلَمُ الْمُنْفَسِدَ مِنَ الْمُضْلِحِطِ (۲۶)

”اور آپ سے یتیموں کے بارے میں دریافت کرتے ہیں، کہہ دیں: ان (کے معاملات) کا سنو انرا بہتر ہے، اور اگر انہیں (نفقہ و کاروبار میں) اپنے ساتھ ملا لو تو وہ بھی تمہارے بھائی ہیں، اور اللہ تعالیٰ خرابی کرنے والے کو بھلائی کرنے والے سے جدا پہچانتا ہے۔“

حضور نبی اکرم ﷺ نے بھی یتیموں کے ساتھ حسن سلوک کرنے کا حکم دیا ہے اور ان کے ساتھ برا معاملہ کرنے والوں کی

## بچوں کے حقوق اور قرآنی تعلیمات

سختی سے مذمت فرمائی ہے۔ اور یتیم کی کفالت کرنے کی ترغیب دیتے ہوئے ارشاد فرمایا:

أنا وكافل اليتيم في الجنة هكذا وأشار بالسبابة والوسطى، وفرّج بينهما شيئاً۔ (۲۷)  
 ”میں اور یتیم کی کفالت کرنے والا جنت میں اس طرح ہوں گے۔ پھر آپ ﷺ نے انگشت شہادت اور  
 درمیانی انگلی سے اشارہ فرمادیا اور دونوں کے درمیان تھوڑا سا فاصلہ رکھا۔“

ان تمام قرآنی احکامات سے یہ واضح ہوتا ہے کہ اللہ تعالیٰ نے بچوں کے حقوق واضح طور پر قرآن کریم میں بیان فرمادیے  
 ہیں۔ اگر والدین، معاشرہ اور حکومت ان احکامات پر عمل پیرا ہو جائیں اور بچوں کی تعلیم و تربیت قرآنی اصولوں کے مطابق کریں تو  
 یہی بچے بڑے ہو کر معاشرے میں بہت فعال کردار ادا کر سکتے ہیں۔

### حوالہ جات

- |   |                    |                      |
|---|--------------------|----------------------|
| ۱۔ الانعام، ۶: ۱۵۱  | ۲۔ الانعام، ۶: ۱۵۱ | ۳۔ الاسراء، ۱۷: ۳۱   |
| ۴۔ التکویر، ۸۱: ۹-۸   | ۵۔ المائدہ، ۵: ۲۳  | ۶۔ الاسراء، ۱۷: ۳۳   |
| ۷۔ الطلاق، ۶۵: ۷  | ۸۔ البقرہ، ۲: ۲۳۳  | ۹۔ البقرہ، ۲: ۲۳۳    |
| ۱۰۔ الطلاق، ۶۵: ۶   | ۱۱۔ البقرہ، ۲: ۲۳۳ | ۱۲۔ البقرہ، ۲: ۲۳۳   |
| ۱۳۔ البقرہ، ۲: ۲۳۳  |                    |                      |
| ۱۴۔ الجصاص، أبو بکر أحمد بن علی الرازی، احکام القرآن، (مقام اشاعت۔۔، ناشر۔۔، بن اشاعت۔۔، ۲/۳)                                   |                    |                      |
| ۱۵۔ النساء، ۴: ۱۲۷  | ۱۶۔ النساء، ۴: ۱۱  | ۱۷۔ طہ، ۲۰: ۱۱۳      |
| ۱۸۔ الزمر، ۳۹: ۹  | ۱۹۔ العلق، ۹۶: ۱-۵ | ۲۰۔ لقمان، ۳۱: ۱۳-۱۹ |
| ۲۱۔ الاحزاب، ۳۳: ۵  |                    |                      |
| ۲۲۔ بخاری۔ سلیمان، البخاری الصحیح، (مقام اشاعت۔۔، ناشر۔۔، بن اشاعت۔۔،) کتاب الفرائض، باب من ادعی الی غیر ابیہ، رقم الحدیث: ۶۳۸۶ |                    |                      |
| ۲۳۔ النحل، ۱۶: ۹۰   |                    |                      |
| ۲۴۔ لہیثمی، مجمع الزوائد، (مقام اشاعت۔۔، ناشر۔۔، بن اشاعت۔۔،) باب الھدیہ للولد وغیرہ، ۱۵۳/۴                                     |                    |                      |
| ۲۵۔ الیوسف، ۸۳-۸۵   | ۲۶۔ البقرہ، ۲: ۲۲۰ |                      |
| ۲۷۔ بخاری، الصحیح، کتاب الطلاق، باب اللعان، رقم الحدیث: ۴۹۹۸  |                    |                      |